

सबसे अच्छा कौन

एक दिन सम्राट अकबर चाँदनी महल में अपने नवरत्नों के साथ बैठे हुए थे। उन्होंने पूछा, “फूल कौन सा अच्छा? दूध किसका अच्छा? मिठास किसकी अच्छी? पत्ता किसका अच्छा और राजा कौन अच्छा?”

किसी ने कहा कि गुलाब का फूल सबसे अच्छा होता है, तो किसी ने कहा कमल का। किसी की नज़र में गाय का दूध अच्छा था, तो किसी के विचार से बकरी का। कुछ गन्ने की मिठास को पसन्द करते थे तो कुछ को शहद सबसे मीठा लगता था। किसी ने केले के पत्ते का गुणगान किया, तो किसी ने नीम के पत्ते का। राजा के बारे में भी लोगों की अलग-अलग राय थी। एक दो ने तो शहंशाह अकबर की महिमा का ही बख़ान कर डाला।



सम्राट अकबर को ये सब ज़वाब अच्छे लगे। लेकिन बीरबल अभी तक चुप थे। सम्राट अकबर ने उनसे अपनी राय देने को कहा। बीरबल ने उत्तर दिया, “आलमपनाह! फूल कपास का उत्तम होता है। उसी से हम सबको तन ढकने के लिए कपड़ा मिलता है। दूध माँ का अच्छा होता है। उसे पीकर बच्चा फलता-फूलता है। मिठास ज़बान की अच्छी होती है। पत्ता पान का सबसे बढ़िया होता है। उसे पेश करने पर दुश्मन को भी दोस्त बना लिया जाता है। पान का बीड़ा उठाने पर हर आदमी ईमानदारी से अपना वचन निभाता है और आलमपनाह, सबसे अच्छे राजा इन्द्र हैं। इन्द्र की कृपा से ही आकाश से अमृत बरसता है।”

सभी लोग बीरबल की योग्यता का लोहा मान गए। सम्राट अकबर तो बहुत ही प्रसन्न हुए।



शब्द-अर्थ :

मिठास - मीठापन

नवरत्न - नौ रत्न (सम्राट अकबर के नौ मन्त्री)

नजर - दृष्टि

विचार - राय, ख्याल

गुणगान - अच्छाइयों को बढ़ाचढ़ाकर बताना

शहंशाह - सम्राट, राजाओं के राजा

महिमा - बड़प्पन

बखान - वर्णन

जवाब - उत्तर

आलमपनाह - बादशाह के लिए संबोधन

ज़बान - जीभ, वाणी

इमानदारी - सच्चाई

वचन निभाना - कही हुई बात पूरी करना

पेश करना - देना

कृपा - मेहरबानी

दुश्मन - शत्रु


दोस्त - मित्र

अमृत - जल , सुधा

योग्यता - सामर्थ्य

प्रसन्न - खुश

लोहा मानना - स्वीकार करना,
हार मानना



सोचो और बताओ :

१. सम्राट अकबर चाँदनी महल में किनके साथ बैठे थे ?
२. उन्होंने नवरत्नों से कितने प्रश्न पूछे ?
३. उन्होंने किस-किस फूल को अच्छा बताया ?
४. उन्होंने किस-किस के दूध को अच्छा बताया ?
५. उन्होंने किस-किस को सबसे मीठा बताया ?
६. उन्होंने किस-किस के पत्ते का गुणगान किया ?

७. बीरबल के विचार से किसका फूल उत्तम था और क्यों ?
८. बीरबल के विचार से पान का पत्ता बढ़िया क्यों था ?
९. बीरबल ने राजा इन्द्र को सबसे अच्छा राजा क्यों बताया ?
१०. केवल हाँ या नहीं में उत्तर दो :
 - क) बीरबल की राय में कमल का फूल सबसे अच्छा था।
 - ख) पान का पत्ता दोस्त को भी दुश्मन बना सकता है।
 - ग) माँ का दूध पीकर बच्चा फलता-फूलता है।
 - घ) बीरबल के विचार से ज़बान की मिठास अच्छी होती है।



शब्द-ज्ञान :

भीतर के गोले से और बाहर के खानों से अक्षर लेकर शब्द बनाओ :



अलग शब्द को चुनकर लिखो :

दुश्मन, दुर्जन, चश्मा, करिश्मा _____

इन्द्र, चन्द्र, चन्दन, मन्द्र _____

इच्छा, साधुता, स्वच्छता, अच्छाई _____

समानार्थक शब्दों को लकीर खींचकर जोड़ो :

पेश करना	पानी बरसना
वचन निभाना	सुख पूर्वक बढ़ना
लोहा मानना	कही हुई बात पूरी करना
अमृत बरसना	देना
फलना-फूलना	हार मानना

नीचे दिए गए शब्दों को तीन-तीन बार लिखो :

चाँदनी	_____	_____	_____
शहंशाह	_____	_____	_____
दुश्मन	_____	_____	_____
सम्राट	_____	_____	_____

नीचे लिखे शब्दों को पढ़ो :

कमल का फूल
गाय का दूध
नीम का पत्ता
महिमा का बखान
पान का बीड़ा
पत्ते का गुणगान

फूल, दूध, पत्ता, बखान, बीड़ा - ये शब्द पुलिंग शब्द हैं ।

संबंध दिखाने के लिए इनके पहले 'का' लगता है ।

तुम अब सारणी से वाक्य बनाओ :

मोहन	का	छाता
मकान		दरवाजा
प्रश्न		उत्तर
रानी		भाई
पान		पत्ता
माँ		दूध



नीचे लिखे शब्दों को पढ़ो :

शहद की मिठास

लोगों की राय

किसी की नजर

इन्द्र की कृपा

बीरबल की योग्यता

मिठास, राय, नजर, कृपा, योग्यता - ये शब्द स्त्रीलिंग शब्द हैं। संबंध दिखाने के लिए इनके पहले 'की' लगती है। तुम अब सारणी से वाक्य बनाओ:

राजू	की	कलम
घर		खिड़की
अनीता		कुर्सी
घोड़े		पूँछ
राज्य		राजधानी
सड़क		सफाई

तुम्हारे लिए काम :

अकबर-बीरबल की अन्य कहानियों का संग्रह करके दोस्तों को सुनाओ।

